

Stqarrija għall-Istampa

Riforma tal-prostituzzjoni bbażata fuq id-drittijiet umani għandha tippenalizza lil min jixtri s-sess

Fid-dawl tal-fatt li wasal biex jitlesta ir-rapport tal-Kumitat Tekniku għar-Riforma dwar il-Prostituzzjoni, il-Kummissjoni Nazzjonali għall-Promozzjoni tal-Ugwaljanza (NCPE) tishaq li din ir-riforma għandha tkun ibbażata fuq id-drittijiet umani. Dan ikun ifisser li l-prostituzzjoni tiġi dekriminalizzata u li x-xiri tas-sess jiġi ppenalizzat.

In-Nazzjonijiet Uniti, mill-ħolqien tagħha wara t-Tieni Gwerra Dinija, adottat diversi strumenti internazzjonali marbuta mad-drittijiet umani li jagħmluha ċara ħafna li l-prostituzzjoni hija *"inkompatibbli mad-dinjità u l-valur tal-persuna umana"*¹ u li l-Istati għandhom *"jiġġieldu kull forma ta' traffikar tan-nisa u sfruttament tal-prostituzzjoni tan-nisa"*².

Il-prostituzzjoni hija forma ta' sfruttament fejn tispikka l-vjolenza fiżika u psikoloġika. Hija wkoll primarjament eżerċizzju ta' poter u kontroll mill-irigiel fuq in-nisa, għax il-maġġoranza assoluta tal-prostituti huma nisa filwaqt li l-maġġoranza assoluta tal-pimps u l-klijenti huma rġiel. Filwaqt li l-prostituti m'għandhomx jiġu kkastigati għaliex sofrew sfruttament, ix-xerrejja tas-sess għandhom jiġu ppenalizzati. B'hekk jitharbat is-suq tas-sess u jintbagħat messagg b'saħħtu favur l-ugwaljanza bejn is-sessi.

Pajjiżi li nnormalizzaw il-prostituzzjoni u kkunsidraw ix-xiri tas-sess bħala legittimu, raw it-twessiegħ tas-suq tas-sess b'żieda kemm fid-domanda kif ukoll fil-bżonn għall-provvista. Ir-rizultat kien li dawn spicċaw kalamita għat-traffikar uman u ċentri għat-turiżmu tas-sess. Min-naħa l-oħra, pajjiżi bħall-Liżvezja li kkriminalizzaw ix-xiri tas-sess raw tnaqqis fl-industrija tas-sess u tnaqqis fit-traffikar uman - inqas domanda, inqas provvista.

L-NCPE tenfasizza wkoll li d-diskussjoni madwar ir-riforma dwar il-prostituzzjoni għandha tiffoka fuq l-imġiba tal-klijenti, fil-biċċa l-kbira tagħhom irġiel, u l-istrutturi patrijarkali ta' inguwaljanza li jwasslu biex ħafna rġiel jaraw lin-nisa bħala oġġett u jixtru l-ġisem tagħhom. Ir-riforma dwar il-prostituzzjoni għandha ssostni l-promozzjoni tal-ugwaljanza bejn is-sessi fis-socjetà, tiġġieled l-isterjotipi tal-ġeneru, u toħloq strategija sabiex tittieħed azzjoni kontra l-pimps u t-traffikanti.

¹ United Nations Convention for the Suppression of the Traffic in Persons and of the Exploitation of the Prostitution of Others, of 2 December 1949

² Convention on the Elimination of All Forms of Discrimination against Women (CEDAW)



Il-Kummissjoni Nazzjonali għall-Promozzjoni tal-Ugwaljanza

Bħala l-entità nazzjonali responsabbli mill-ugwaljanza, l-NCPE tişhaq li r-riforma dwar il-prostitutazzjoni għandu jkollha fiċ-ċentru tagħha l-prinċipji tad-drittijiet umani u l-ugwaljanza.

2 ta' Settembru 2020